

శ్రీకృష్ణ పరబ్రహ్మణేనమః

శ్రీకృష్ణ పరబ్రహ్మణేనమః అయ్యా! ఇనాశ...
తిథి వార నక్షత్రాలూ, త్యాజ్యమూ ఏకరుపు పెట్టాడు భైరవ
శాస్తులు.

“శాస్తులుగారికి ఉపాదానం వెయ్యండ్రా,” అని
కేక పెట్టాడు మాధవరావుగారు.

“అయితే చూడండి, బాబూ. తమ తండ్రిగారి తిథి
ఎల్లండే, గుర్తుంది కాదూ?” అన్నాడు శాస్తులు పీకరు
గారితో.

“అవునండీ. మీ అబ్బాయిగారు ఊళ్లో ఉన్నారా”

“ఎల్లండికి ఉంటాడులండి. వాడూ నేనూ తప్పక
వస్తాం. వేరే ఎక్కడా చెప్పకండి”

సరేనన్నాడు మాధవరావుగారు. ఆయన భార్య
దోసెడు బియ్యం తెచ్చి శాస్తులుగారి చెంబులో వేసింది.

శాస్తులు వెంటనే నిష్క్రమించక, “అయితే చూడండి బాబూ? ఈ యేడు మా రెండోవాణ్ణి బళ్లో వేద్దామను కుంటున్నాను. నలుగురూ తలాయిత సహాయం చేస్తున్నారు తమరు కూడా—” అని అడిగాడు.

“అట్లాగే చూద్దాంలేండి. కుర్రవాడి చదువెంత భాగ్యం? ... అవునుగాని ఆచారం తప్పిస్తున్నారేం?” అన్నాడు మాధవరావుగారు నవ్వుతూ.

“ఇంగ్లీషు ల్లదువు చెప్పిస్తున్నా వేమంటున్నారా? చూడండి, బాబూ. నేను వేదం చదువుకున్నాను. ఏం శావుకున్నానూ? అక్షయపాత్ర తప్పలేదు. నూ పెద్దవాడికి శాస్త్రం చెప్పించాను. ‘అబ్బో, తర్కవ్యాకరణాల్లో నీ కొడుకంతటివాడు లేడన్నారు. ఏం లాభించిందీ? సంభావనలకూ, సన్మానాలకూ తెగతిరిగి ఆరోగ్యం పాడుచేసుకున్నాడు. హైదరాబాదులో ఏమిటో కొల్లబోతున్నదని అక్కడి కెళ్ళాడు. అక్కడ ఎంత అవమానం జరగాలో అంతా జరిగింది. ఆ తురక సామ్రాజ్యంలో తద్దినం, మంత్రాలూ, సంధ్యావందనం ముక్కలు కూడా రాని తాగుబోతు వెధవలు పెద్దవాళ్ళయి కూర్చున్నారు... మనవాళ్ళే. ఇక్కణ్ణుంచి వెళ్ళినవాళ్ళే. అయితే ఏం? యాచకో యాచ కశ్యత్రుః! మా వాడికీ వొక పోగుపడ్డ వెధవలతోపాటు సంభావన లిప్పించారుట జబ్బుపడి చక్కా వచ్చాడు.”

“మన తెలుగువాళ్ళ జన్మే అంతలేండి. ఎంత మానవ స్వభావమైనా ఎక్కువ స్థితిలో ఉన్నవాణ్ణి చూసి ఓరవలేక

పోవటంలో అర్థం ఉందిగాని, మనవాడు వెయ్యిరూపాయలు సంపాదించుకుంటున్నా, పదిరూపాయలు తెచ్చుకునేవాణ్ణి చూసి కళ్ళలో నిప్పులు పోసుకుంటాడు. అలా చూస్తే తెలుగు జాతంతా అడుక్కుతినే జాతే.”

“బాగా సెలవిచ్చారు ! — ఇక ఈ యాయవారం చాలొచ్చింది మా రెండో వెధవకైనా ఇంత ఇంగ్లీషు చదువు చెప్పించి గౌరవంగా బతికే సదుపాయం చేద్దామని చూస్తున్నాను.”

“నన్నడిగితే మంచిపని చేస్తున్నారంటాను. మా వాణ్ణి కూడా ఈ యేడే స్కూళ్ళొట్టే ప్రవేశ పెడుతున్నాను. మా వాడికి చదువు రాదేమోననిపిస్తుందండీ ! ఆ వెధవకు గట్టిగా రెండో యెక్కం రాదు. వాడికి లెఖ్కులు బొత్తిగా రావు. ఇంగ్లీషు కూడా అంతంత మాత్రమే. తెలుగేదో కాస్త వీడుస్తాడు అందుకని మా బావమరిదిని—వీడే మా రెండో బావమరిది ఇక్కడే వుండి పిల్లవాడికి కాస్త చదువుచెప్పరా అన్నాను. మా గోపాలం ఇంటరు చదివి ట్రెయినింగ్ కూడా అయినాడు. స్కూళ్ళో మాష్టరు పని దొరుకుతుందేమోనని చూస్తున్నాడు. స్కూలు కమిటీ చూడబోతే నానా అయోమయంగానూ ఉంది. అక్కడ పార్టీలూ ! నియోగులూ వైదీకులూనూ ! కొట్టుకు చస్తున్నారు. మా వాడికి ఉద్యోగం ఇవ్వటానికి ప్రయత్నిస్తామన్న వాళ్ళంతా మైనారిటీవాళ్ళు. మెజారిటీలో ఇద్దరు ముగ్గురైనా మావాడికోసం పాలుపడితే తప్ప ఉద్యోగం అయేటట్టులేదు. ప్రస్తుతం మీ వైదీకులదే

అక్కడ రాజ్యంగా వుంది — నే నన్నానని కోపం వద్దు” అన్నారు మాధవరావుగారు.

“ఉన్నమాటకు తప్పేమిటి, బాబూ ... అయితే, చూడండి ! తమ పేరేమిటన్నారూ? గోపాలంగారా ! మీగు పంతులుగారి పిల్లవాడికి చదువు చెప్పేటప్పుడు కాస్త మా వాణ్ని కూడా దగ్గర ఉండనివ్వండి ? మావాడికోసరం తమ రేమీ శ్రమ పడనక్కర్లేదు, చదువులో మావాడేమంత ఫరవాలేదు. అదీగాక పక్కన ఇంకో కుర్రాడుంటే పంతులు గారి పిల్లవాడి కూడా కొంచెం ఉత్సాహంగా ఉంటుంది. ఏమంటారు !”

“దానికేం భాగ్యంలెండి. అట్లాగే పంపించండి” అన్నాడు గోపాలం.

తనపని అయిపోగానే భైరవశాస్త్రులు శెలవు పుచ్చు కుని వెళ్ళిపోయాడు.

“ఉద్దండుడల్లే వున్నాడే! చీపురుపుల్లకూడా ఊరికే దొరికితే పోనిచ్చేట్టు కనిపించదు. దరిద్రం మదుఘలచేత అటునంటిపనులు చేయిస్తుందనుకుంటా” అన్నాడు గోపాలం అతనూ దరిద్రంలో ఉన్నవాడే.

“దరిద్రం ఏమిటి నీ మొహం! ఆయనకు కనీసం పదిహేనేకరాల పొలం వుంది. ముప్పైవళ్ళనుంచీ జోలె పట్టుకు తిరుగుతున్నాడు. నేనింతప్పట్నుంచీ ఎరుగుదును. అప్పటికీ ఇప్పటికీ ఆయన అలవాట్లు మారలేదు. ఆ పీరు

కావిగుడ్డే కడతాడు. ఆ అంగవస్త్రమే పైనవేస్తాడు. ఆపూరి గుడిసెలోనే వుంటున్నాడు. ఈ డొల్లో కనీసం వంద ఇళ్ళలో ఆయనే తద్దినాలు పెట్టిస్తాడు. పెళ్ళిళ్ళూ వడుగులూ చేయిస్తాడు. అపర క్రియలు కూడా తనే చేయిస్తాడు. గోజుకెదారు మానికల బియ్యం సంపాదిస్తాడు. దొడ్లో ఒక కరేపరెబ్బ గగ్గర్నుంచీ గుమ్మడికాయవరకూ ఏది కనిపించినా దేహీ అని చెయ్యిచాస్తాడు. నెలకు రెండుగోజులన్నా ఇంట్లో వంట చేయిస్తాడో లేదో. అన్ని ఇళ్ళలోనూ ముత్తయిదువు పెట్టుకుంటే ఆయన పెళ్ళాం వుంది. ఎవరింట్లోనన్నా పెళ్ళి అయితే అయిదుగోజులూ వడ్డనలూ అనీ చేస్తుంది. యాభై యేళ్ళున్నయ్యా. ఇప్పటికి మనిద్దరం తినలేని తిండితిని హఠా యించుకుంటాడు. నల్లగా చావదేలి ఎట్లా ఉన్నాడో చూసు ఉక్కు-ముక్క!”

“ఓరి పిడుగా!...వీడి కొడుక్కా నేను డొల్లకే పాఠాలు చెప్పేదీ? కావలిస్తే నా ఆస్తిని అయిదుసార్లు గోనేస్తాడుకదా!” అన్నాడు గోపాలం. భైరవశాస్త్రులువంటి మనుషులుంటారని అతను కల్లోకూడా ఎరగడు.

2

భైరవశాస్త్రులు కొడుకు చదువుకుగాను లోకులదగ్గర పాఠిక రూపాయలు పోగుచేశాడు. అవి సత్యనారాయణ

ఏడాది చదువుకు గాను జీతానికి పుస్తకాలకూ రెండుజతల బట్టలకు కూడా సరిపోతే. ఇంకా అయిదో ఆరో మిగులుతై కూడానూ.

సత్యనారాయణనూ, మాధవరావు గారబ్బాయి రంగారావునూ బల్లోవేసిన రెండుమూడు రోజుల్లోపల మాధవరావుగారి బావమరిది గోపాలానికి తలవని తలంపుగా ఉద్యోగం అయింది. అవుతుందని మాధవరావుగాని, గోపాల రావుగాని కల్లోకూడా అనుకోలేదు. మాధవరావు ఈ విషయం స్కూలు ప్రెసిడెంటుతోనూ సెక్రటరీతోనూ ప్రస్తావించినప్పు డిద్దరూకూడా అసహ్యంగా మాట్లాడారు.

ఈ రహస్యం సత్యనారాయణ ద్వారా రంగారావుకి తెలిసి, రంగారావుద్వారా సెద్దవాళ్ళకు తెలిసింది. సత్యనారాయణ రోజూ మాధవరావుగారింటికి వచ్చి ఒక గంట సేపు రంగారావు పక్కనే కూచుని గోపాలం చెప్పే పాఠాలు వింటూండేవాడు. గోపాలానికి ఉద్యోగం ఇప్పించింది భైరవ శాస్త్రిలేనని సత్యనారాయణ రంగారావుతో రహస్యంగా అన్నాడు.

మొదట మాధవరావు ఈ మాట నమ్మలేకపోయినాడు. కాని ఆలోచించినకొద్దీ నిజమే వుండాలనిపించింది. ఏమో ఉద్దండ ముండాకొడుకు! ఆ ప్రెసిడెంటు దగ్గరికి, సెక్రటరీ దగ్గరికి వెళ్ళి కాస్త గట్టిగా చెప్పడేమో!

మర్నాడు ఉపాదానానికి వచ్చినప్పుడు మాధవరావు

గారు భైరవశాస్త్రులుతో, “విన్నారా! మా గోపాలానికి సూక్ష్మలో వుద్యోగం దొరికింది” అన్నాడు.

“చాలాసంతోషం! ఎందుకు దొరకడండ్డి? మావాడు కూడా చెప్పాడు పాఠాలెంతో విశదంగా చెబుతారుట వారి ధర్మమా అంటూ మావాడికింత చదువచ్చితే!” అన్నాడు శాస్త్రులు.

“శ్రీ కృష్ణార్పణం”గా ఇన్ని బియ్యం చెంబులో పోయించుకుని నిండిన చెంబులో బియ్యం జోలెలోకి మార్చుకుని శాస్త్రులు వెళ్ళిపోయినాడు.

“దొంగముండాకొడుకు, అంతుచిక్కలా!” అన్నాడు గోపాలం. “ఈ పుణ్యం ఈ బ్రాహ్మణుడు కట్టుకున్నదే. సందేహంలేదు. ఎటువంటివాళ్ళకు ఏవిధంగా రుణపడతామో చెప్పలేంకద!”

గోపాలం కృతజ్ఞతతో కూడిన హృదయం గలవాడు. పెక్కి చూపడం అలవాటులేకపోయినా అతను తన కితరులు చేసే చిన్నచిన్న ఉపకారాలు మరిచిపోయ్యేవాడుకాదు. ఇతరులకు చిన్నచిన్న వుపకారాలు చేసే అవకాశం తనకు దొరికితే పోనిచ్చేవాడుకాదు. ఇటువంటివాళ్ళు ప్రపంచాన్ని ప్రేమించటానికి ప్రయత్నించి పరాభవం పొందుతుంటారు. ప్రపంచం మంచివాళ్ళ చేతుల్లో వుంటే గోపాలంవంటివాళ్ళు ఉపకారం తక్కువ పొందటమూ పరాభవం ఎక్కువ పొందటమూ తనుచు జరగదు. తనకు పరాభవం జాస్తిగా జరగ

బట్టె గోపాలం వ్రపకారం చేసేవాళ్ళని మరింతగా జాపకం
పెట్టుకునేవాడు.

ఉద్యోగం దొరికిందన్న మాటేగాని స్కూలులో
తనను హెడ్మాస్టరు, పెద్దమాస్టరుగావున్న ఇతర వైదీకి
మాస్టరు చిన్నచూపు చూస్తారనీ, తన లోపాలన్నీ చిట్టా
వేసి కమిటీవారి కందజేస్తూ వుంటారనీ, తనమీద వేగు ఉం
టుందనీ గోపాలానికి తెలుసు. బళ్ళో మాస్టరు రంతా చెడ్డవాళ్లు
కారనీ గోపాలానికి తెలుసు. అందులో మంచివాళ్ళున్నారు.
కాని వాళ్ళు అరణ్యమృగాలల్లే స్వార్థం చూసుకోవటంలో
ముణిగి వున్నారు. తనకు పైవాళ్ళ వల్ల అన్యాయం జరుగు
తుంటే, అన్యాయమని నమ్మినా, వాళ్ళు దాన్ని గురించి
ఏమీ చెయ్యరు. తమకన్యాయం జరుగుతుంటే ఇతరులు
సహాయం చెయ్యకపోయినా చెయ్యలేదనుకోరు. వీళ్ళు
దాస్యంలో వుండటమేగాక దాస్యం ఆమోదించారుకూడాను.
ఆమాటకోస్తే గోపాలం కూడా దాస్యం ఆమోదించినవాడే
మరి...

సత్యనారాయణ, పాపం రంగారావుతో పాటు
కూర్చునేవాడేగాని గోపాలాన్ని ఒక్క ప్రశ్న అడిగేవాడు
కాదు. నోరు తెరచేవాడుకాదు. ఈ రెండు మూడు రోజు
ల్నుంచీ జరిగిన పాఠాలేమీ లేకపోయినా సత్యనారాయణతో
మాట్లాడనన్నా మాట్లాడనందుకు గోపాలానికిప్పుడు పశ్చా
త్తాపం కలిగింది. ఇప్పుడు సత్యనారాయణకు రంగారావుతో
పాటు సమానమైన శ్రద్ధను చూపసాగాడు. సత్యం చాలా

చురుకెన కుర్రవాడనీ, ఎంతో మంచి మాయలు తెచ్చు
కోవటంకోసం భైరవశాస్తులు తన కొడుకును పంపిస్తున్నాడనీ
గోపాలానికర్థమైంది తనచేతిలో వున్నంతవరకూ సత్యాన్ని
పెకి తెద్దామనీ; బాగా కనిపెట్టివుందామనీ అనుకున్నాడు.

కాని గోపాలం ఆశయం నెంవేరే మోగ్యత లేక
పోయింది. ప్రేవేటు ట్యూషన్లు చెప్పరాదనీ, డబ్బు తీసు
కున్నా తీసుకోకపోయినా ప్రేవేటు ట్యూషనుకు స్కూలు
నిబంధనలు వొప్పుకోవనీ గోపాలానికి హెచ్చాస్తరుగారు
తెలియజేశారు. రంగారావుకు గోపాలం సహాయం చెయ్య
కుండా అడ్డుపడటం బ్రహ్మవశం కాదు. గోపాలం వాళ్ళిం
లోనే వుంటున్నాడు కాని సత్యంమటుకు తన స్వగృహం
లోనే చదువుకోవలసి వచ్చింది.

3

గోపాలం ఉద్యోగం ఏప్రిల్ నెలతో అయిపోయింది.
అతని ఉద్యోగం అక్కడతో అంతం చేసి రెండు నెలలజీతం-
తోంభైరూపాయలు-ఆదా చేశారు స్కూలు కమిటీవాళ్ళు.
ఆ ఉద్యోగం అయిపోయినందుకు అతనికి విచారం కలగ
లేదు. స్కూలుకక్షలమూలంగా అతను చాలాఅవమానాలు

భరించాడు. ఎంతో ఓర్పుగలవాడైనప్పటికీ అతనికి ఎప్పుడో నొకరీమీద విసుగెత్తింది. స్కూలు మటుకు మంచి ఉపాధ్యాయుణ్ణి కోల్పోయింది. స్కూలందు విషయమై విచార పడలేదు.

స్కూలు కమిటీవాళ్ళ నిరంకుశ ప్రవర్తన ద్వారా గోపాలం చాలాడబ్బు కోల్పోయినాడు. కనీసం పదిహేను మంది స్కూలు విద్యార్థులు అతని దగ్గర ట్యూషను చెప్పుకోవటానికి తయారయినారు. కొంతమేస్తరనే నెపంమీద కమిటీవారతన్ని ట్యూషనులు చెప్పుకోనివ్వలేదు.

స్కూలులో అనేకమందిఉపాధ్యాయులు ట్యూషనులు చెప్పుకుంటున్నారు. దత్తాత్రేయలింట్లోనూ, రామ్మూర్తి ఇంట్లోనూ, శివరామయ్య ఇంట్లోనూ, గణపతి ఇంట్లోనూ, పాతికమంది, ముప్పైమంది విద్యార్థులు ట్యూషను చెప్పుకుని అక్కడే పడుకునేవాళ్ళు. పరీక్షలు దగ్గరకొస్తున్నకొద్దీ ఈ విద్యార్థుల సంఖ్య దాదాపు రెండింతలకు పెరిగింది. కొంతమంది క్లాసుకు క్లాసు ఇంటిదగ్గర చేర్చుకునేవాళ్ళు.

ఈ విద్యార్థులకు క్లాసులో రానిసాతాలు ఇంటిదగ్గర ఎట్లావస్తాయి? ఏ ఆశతో ఈవిద్యార్థుల తల్లిదండ్రులు నెలకు అయిదేసి రూపాయలిచ్చి ట్యూషను చెప్పిస్తున్నారు?

ట్యూషను చెప్పించుకునే విద్యార్థులకు క్లాసులో ఎక్కువమార్కులు రావటం రివాజు. క్లాసుపరీక్షల్లో వీళ్ళెప్పుడూ తప్పరు. అయితే ఆఖరు పరీక్ష మాటేమిటి? అది

ఉపాధ్యాయుల చేతుల్లో వున్నదే. ఎల్లయ్య క్లాసు పేపరు
పుల్లయ్య చేతిలో వుంటుంది. పుల్లయ్య క్లాసు పేపరు
మల్లయ్య చేతిలో వుంటుంది. అంతా బీరకాయపీచే. నీ
పేపరు నాకు చూపించు, నా పేపరు నీకు చూపిస్తా! అంతా
పొట్టకోసం దేవులాడుతున్నవాళ్ళే.

ఫలితమేమంటే స్కూలుఫైనలు వరకూ దేదీప్యమా
నంగా వెలిగినవాడు గవర్నమెంటు పరీక్షలో గొట్టుపడటం
పడటం జరిగేది, ఇంత డబ్బూ బుగ్గిలో పూసిన పన్నీరయిం
దని అప్పటికి తెలిసివచ్చేది పిల్లల తండ్రులకు! యాభై
రూపాయల జీతం గల మాస్టరు, వైచ నూటయాభై సంపా
దించటం విడ్డూరంగా వుండేదికాదు. స్కూలు కమిటీ కట్టు
దిట్టాలతో కూడుకొని వుంటే మేస్టర్లంత తెంచుకుపడటాని
కవకాశం వుండకపోను. కాని ఈస్కూల్లోకుళ్ళంతా కమిటీ
లోనే ఉంది. ఉపాధ్యాయుల పై సంపాదనలో భాగం తీసు
కుని సెక్రటరీగారే చాలా వేలు సంపాదించాడని ప్రతీతి
ఉండేది. నిజం కూడా కావచ్చు.

స్కూలు విద్యార్థులలో మటుకు గోపాలం చాలా
గట్టి మేస్టరనే ప్రతీతి పడిపోయింది చదునంటే ఇష్టం వున్న
వాళ్ళూ, లేనివాళ్ళూ, మే తనివాళ్ళూ, అల్లరివాళ్ళూ — అం
దరూ ఏకగ్రీవంగా గోపాలమంటే గౌరవంగా వుండేవాళ్ళు.
శలవల్లో నలుగురైదుగురు విద్యార్థులు రెండోఫారం కింది
తరగతులవాళ్ళు అతని దగ్గరికి ప్రైవేటుకొచ్చి నలకు పది పది
హేనూ, ఇరవై కూడా ఇచ్చి శలవలాఖర్న వేరే డొళ్ళలో

పై తరగతుల్లో ప్రవేశించటానికి ఆశపడ్డారు వీళ్ళంతా పాసపుతామనే ఆశ ఏమీలేని బాపతు. అయినా గోపాలం ఈ ట్యూషన్లు ఒప్పుకున్నాడు. సత్యానికూడా శలవుల్లో వచ్చి తనదగ్గర చదువుకోమన్నాడు. కేవలమూ ప్రైవేటు ట్యూషన్లు చెప్పి బతకవచ్చుననే ఆశ పుట్టింది గోపాలానికి.

ఈ విధంగా గోపాలం ఒక సంవత్సరం గడిపాడు. మరుసటి సంవత్సరానికి పరిస్థితులు తారుమారై స్కూలు కమిటీలో నియోగుల సంఖ్య హెచ్చి వారికి పెత్తనం లభించింది. ఒక్కసారిగా పదిమంది నియోగి మెంబర్లు వచ్చి స్కూలు కమిటీలో చేరారు, స్కూలు ఆర్థికపరిస్థితులు బాగుండని కారణంచేత, స్కూలు నిర్వహణం గురించి వూళ్లలో అలజడి జాసి కావటం వల్లా ఈ మార్పు తాత్కాలికంగా మంచిదే అయింది.

ఇతరవిషయాలెట్లావున్నా గోపాలం తిరిగి ఉద్యోగం సంపాదించాడు. మరుసటి సంవత్సరం అదిఖాయం కూడా అయిపోయింది.

గోపాలం సత్యానికి శాశ్వతమైన మేస్తలైపోయినాడు. సత్యం ప్రతి ఏడూ దాదాపు ప్రతి సబకులోనూ మొట్టమొదటి మార్కు తెచ్చుకుంటుంటే గోపాలానికి స్వయంగా ఎంతో గర్వంగా వుండేది. రంగారావు మొదటి సంవత్సరమే వెనకపడిపోయినాడు. అయినా సత్యాన్ని గోపాలం వదలలేదు గోజూ సత్యం, గోపాలం గరింటోనే చదువుకునేవాడు. అక్కడే పడుకునేవాడు అతనికింటో పడుకునే అలవాటు కూడా తప్పింది.

సత్యం మూడో ఘాట చేరిన సంవత్సరం గోపాలం

అతన్ని తన సె కనులోనే వేసుకున్నాడు. ఆ సంవత్సరం సత్యం చదువులో తీసుకున్న శ్రద్ధ గోపాలం మరే విద్యార్థి చదువులోనూ ఎన్నడూ తీసుకుని ఉండలేదు.

ఆ తరువాత సత్యానికి గోపాలం మేస్టరుగా వ్యవహరించలేదు. తనతో సమానంగానే చూసుకున్నాడు. తన ఇంటోనే సత్యాన్ని చదువుకోమన్నాడు. అప్పుడప్పుడూ అతని చదువు గురించి విచారిస్తూ వచ్చాడు. కాని స్వయంగా దగ్గర కూర్చుని నూనిపోయ్యలేదు.

సత్యం స్కూలు ఫైవలు పరీక్షకు కూర్చునేనాటికి అతని జీవితంలో గోపాలం ఒక గొప్ప స్నేహితుడుగా తయారై సిద్ధంగా ఉన్నాడు.

4

ఇంకా కొద్దిరోజులకు పరీక్షా ఫలితాలు తెలుస్తాయనగా ఒకనాడు సత్యం వచ్చి గోపాలంతో, "మేస్టారూ, మా నాన్న నా పెళ్ళి చేద్దామని చూస్తున్నాడు. మీరే సలహా చెబుతారు?" అని అడిగాడు

సత్యం ఆమాట అంటూండగా గోపాలం చేతిలో ఒక ఉత్తరం ఉంది— ఒకానొక స్నేహితుడు రాసినది. ఆ క్షణంలో సత్యం వచ్చి ఈ వార్త చెప్పి సలహా అడగటం గోపాలానికి దైవికంగా కనిపించింది.

“నన్నడిగితే చేసుకోమనే అంటాను. ఇంకా ఆలస్యం చేశావంకే, పిల్ల నీకన్న మరీ చిన్నదైపోతుంది. దురదృష్టవశాత్తు మన సంఘం రజస్వలనంతర వివాహాలు ఒప్పుకోదాయె... కాని ఒక్కపని చేస్తావా, సత్యం? అరంటుగా నేను మీ నాన్నగారితో ఒక విషయం మాటాడాలి. ఆయన కెప్పుడు వీలవుతుందో కనుకోక. పెద్దవాడు, ఆయన నా దగ్గరికి రానక్కర్లేమే నేనే వచ్చి మాటాడుతాను” అన్నాడు గోపాలం.

“అదేమిటండీ, మాష్టామా? ఆయనే మీ దగ్గరి కొస్తాడులెండి ఆయనతో ముందుగా అప్పాయింటుమెంటు పెట్టాలా?” అన్నాడు సత్యం.

“అలాకాదు, సత్యం! ఈ విషయంలో న్యాయంగా నేనే ఆయన దగ్గరికి వెళ్ళాలి.”

“ఫరవాలేదులెండి, నే నింటికి వెళ్ళి చెప్పగానే బయల్దేరి రాడూ?” అంటూ సత్యం సెలవు పుచ్చుకున్నాడు.

సత్యం చెప్పినట్టే మరో పావుగంటలో భైరవ శాస్త్రిలు గోపాలంగారింటిదగ్గర హాజరయినాడు.

“రండి శాస్త్రిలు గారూ, దయ చెయ్యండి. పెద్దలు మీరే వచ్చారు” అన్నాడు గోపాలం.

“రావటం నా విధి” అన్నాడు ముసలాయన. ఆయన కిప్పుడు అరవై చేరబడుతున్నాడు. కొంచెం వయసుకూడా కనిపిస్తున్నది. గోపాలం ఆయన్ను బలవంతాన కుర్చీలో కూర్చోబెట్టాడు.

“మ రేం లేదు, మీవాడి వివాహం గురించి అనుకుంటున్నట్టు నాకు చూచాయగా తెలిసింది. ఆముక్కనిజమేనా?”

“అనుకోవటంవరకూ చేతిలో పనేగనక అనుకున్నమాట నిజమే. తమకు చెప్పుదామనుకుంటున్నాను కూడానూ. నాకు తమకంటే ఆపులెవరున్నారూ? తమరు మావాడి విషయంలో తీసుకుంటున్న శ్రద్ధ మరెవరు మటుకెందుకు తీసుకుంటారు గనకా? వాడి పురాకృత పుణ్యమో ఏమిటో అనుకుంటాను!”

“ఎంతమాటన్నాడు? పైకొచ్చే విద్యార్థి నావాడని చెప్పుకుందామని ఏ మేస్తరుకుండదు చెప్పండి. రేపు మీవాడు పెద్దవాడైతే నేను చెప్పుకుని గర్వపడకూ?” అన్నాడు గోపాలం నవ్వుతూ.

“ఏ జన్మానో మావాడు పెట్టి పుట్టబట్టే తమరంతగా వాడియందు నమ్మకం వుంచటం జరిగింది... ఇంతకూ వాడి పెళ్ళి విషయం అడగటంలో తమ వుద్దేశం—”

“మ రేమీలేదు మీరు పిల్లవాడకి ఏపాటి కట్నం కోరుతున్నారు, ఎటువంటి అభిప్రాయంలో వున్నారో తెలుసుకుందామనే!”

భైరవశాస్త్రిలు కనుబొమ్మలు ముడేసి రెండు క్షణాలపాలు నేలకేసి చూసి తలపైకెత్తి మనస్సులో వున్న మాట చెబుతున్న వాడైతే “అయ్యో, నేను పెద్ద గొంతెమ్మ కోరిక పెట్టుకున్నాను. మనస్సులో వున్న దురాశ బయటికి చెప్పేస్తే పోతుంది. నా రెక్కలు బలహీనమైపోయినై. శరీ

రంలో పూర్వపు దార్ధ్యమూ జవసత్వాలూ లేవు. పోను పోను కుర్రవాడి చదువు నాకు భారమైపోతుందా అనేభయం పట్టుకుంది. ఇదివరకల్లా పడ్డ కష్టమేమో పడ్డానుగాని, ఇక నైనా, ఈ మిగిలిన నాలుగురోజులూ కృష్ణా రామా అంటూ ఇల్లు కదలకుండా కూచుందా మనిపిస్తున్నది. పిల్లవాడి భారం పిల్లనిచ్చేవారు తీసుకుంటే—వాడెంతవరకు చదువుకుంటానంటే అంతవరకూ—పోతానంటే ఇంట్లాండు కూడా పంపే బాధ్యత మీద వేసుకుని చదివించి నట్టయితే నాకు తినేటందు కింత లేకపోలేదు. నాకూ ఇరవై ఏకరాల ఆస్తి వుంది—అంతా స్వార్జితంసుమండీ, జోలెపట్టుకు తిరిగి సంపాదించాను. గడచిన పదేళ్ళనుంచీ ఏరోజున నేను జోలె అవతల పారేసినా నాకు హాయిగా వెళ్ళిపోయ్యేది. కాని ఈ కుర్రవాడికోసమే నేను యాచనచేశాను. నా బొందెలో ప్రాణం వుండగా నేను కూడ బెట్టగలిగిన ప్రతి చిల్లిగవ్వా వాడి చదువుకింద ధారపోయటానికే సంకల్పించాను. న్యాయంగా మా పెద్దవాడికి ఆస్తి కొంత ఇవ్వాలిచూడండి, అదికూడా పాటించకుండా పూచిగపుల్లతో సహా మా రెండోవాడి చదువుకే ధారపోద్దామనుకున్నాను. ఆడపిల్లల కూడా ఏమీ పెట్టినవాణ్ణి కాలేదు. వాళ్ళందరికీ ఏదో విధంగా గడిచిపోతున్నదికదా, పోనీ ఈ వున్నదిపెట్టి వీణ్ణి ఎంత పైకి తీసుకురావచ్చునో చూద్దామనిపించింది...”

“ఎందుకో కొంతకాలంగా నాలో స్వార్ధం కలుగు తున్నది. ఆడపిల్లలకు తలా రెండేకరాలైనా ఒదిలి ఈ కట్టెను వొదిలేద్దామనిపిస్తున్నది. మా పెద్దవాడి కిందులో

సహమైనా ఇద్దామా అనిపిస్తున్నది. వాడుకూడా నామాదిరి గానే ముసలితనంలో కూడా యాచనచెయ్యాలా ఏవిటిరా ఈశ్వరా-అనిపించి జాలివేస్తున్నది కాని పిల్లవాడి చదువు ఎటూకాకుండా చెప్పించటం ఇష్టంలేదు. మొదట బిణ్సో వరకూ చదివించుదామకున్నాను. బిణ్సో పరిపాటి అయిపోయింది. బి. యల్. చదివించుదామకున్నాను. అదీ చవుకయిపోతున్నది. ఏ ఐ. సి. యస్సయినా చదివిస్తేనే గాని, నా మొదటిగురికి తగిలేటట్టులేదు. నాదగ్గర ఈ ఆసి ఉంచుకుని వాడి చదువు నడిమధ్యలో ఆపెయ్యటం అదీ ధర్మంగా కనిపించటంలేదు. ఒకటి రెండేసి ఎకరాలు ఆడ పిల్లల కిచ్చినా, పోనీ పదెకరాలు నా పెద్దవాడికిచ్చినా, అందు వల్ల అయ్యేవినియోగంకంటె అంతా ఖర్చుచేసి అయినా - చదువంత అంటుతున్నది గనక — వీడిమీదే వినియోగ పరిస్తే ఉత్తమ ఫలం ఉంటుందేమోననే ఆశ పీకుతున్నది.”

“పంతులుగారూ, ఈ సందిగ్ధావస్థలో నా కొక్కటే ఉభయతారకమైన ఊహ తోచింది. ఇంతకీ కలవారి పిల్లను చేసుకుని మా రెండోవాడి చదువు బాధ్యత వారికే వొదిలేసి ఈ ఉన్న తృణమూ పెద్దపిల్ల కిచ్చేసి నేను కూడా — ఇంకా ఎంతలెండి—నాలుగు ఘడియలపాటు భగవద్ధ్యానం చేసుకుందామనే స్వార్థంలోపడ్డాను. ముసలివాడికెంతత్పష్టరా అనుకుంటారేమో కడుపులో వున్న ఆలోచన పైకి అనే శాను.”

అయిదారు నిమిషాలపాటు ఇద్దరూ మాట్లాడలేదు. గోపాలం తన ఎదురుగా వున్న ఈ విచిత్రమైన వ్యక్తిని అర్థం చేసుకోవటానికి ప్రయత్నించాడు. ఇంతకాలమూ ఈయన వొళ్ళి లోభి అని, యాచనా ప్రవృత్తి కలవాడనీ గోపాలం విశ్వసించాడు. అటువంటివాడు “ఇప్పుడు నాలో స్వార్థం ప్రవేశిస్తున్నది” అని ఒప్పుకుంటుంటే గోపాలానికి చెప్పరాని ఆశ్చర్యం కలిగింది. ఇంతకాలమూ ఈ ముసలాడు తన చిన్నకొడుకు కోసం ఇంత పెద్ద ప్రయత్నంమీద బయలు దేరాడని వింటుంటే ఈ “ఛాందసుడు” అగస్త్యుడంత ఎత్తయిన మనిషిగా కనిపించాడు ఎన్నేళ్ళ శ్రమ, ఎంత దీక్ష! ఈ ఛాందసుడు శాస్త్రుడుగారితో పోలిస్తే పదవులకోసమూ బిరుదులకోసమూ దేవులాడే వాళ్ళంతా క్రిములకన్న తక్కువ ప్రమాణంలో కనిపించారు గోపాలానికి. మామూలు లెక్కన తను తెలివిగలవాళ్ళలో జతే అయినప్పటికీ దాదాపు పదేళ్ళుగా చూస్తున్న ఈ శాస్త్రుడుగారిని ఆయన తన మనస్సులో మాట బయటికి చెబితే తప్ప అర్థం చేసుకోలేకపోయినాడే!

“మీరు కోరినట్టుగా జరుగుతుందనుకుంటాను. మీ స్వార్థం ఏమీలేదు. మీ కోరిక చాలా సజ్వమైనది. నాకే డబ్బుంటే మీ భారంనేను వేసుకుని మీ పిల్లవాడికి చదువు చెప్పించి నా కూతుర్నిచ్చి వివాహం చేద్దాను. ధనికులంతా ఐసీయస్ వాసయిన అల్లుళ్ళను వెతికి వేలకు వేలుపోస్తారేగాని సత్యంలాంటి వాణ్ణి చూసుకొని ఐసీయస్ వాసు చేయించే కీర్తి మీద వేసుకోరు. ఇదే తల్లక్రిందులు ప్రపంచం” అన్నాడు గోపాలం.

“మీరు చెప్పదలిచిందేదో చెప్పారుకారు” అన్నాడు శాస్తులుగారు. గోపాలానికా ప్రశ్న అర్థంకాలేదు.

“నూనాడి పెళ్ళి ప్రస్తావన ఏడేదేశతోనో తెచ్చారు. నా సొంతగొడవతో మిమ్మల్ని చెప్పనిచ్చానుకాను.”

గోపాలానికీ సంగతి జాపకం చెయ్యగానే అకస్మాత్తుగా బిడియం పట్టుకుని మొహం జేవురించింది.

“అబ్బే, అది వేరే విషయంలెండి. అదేమీ కుదిరేది కాదు, మనకు పాసగే సంగతి కాదు” అని గోపాలం నీళ్ళు నమిలాడు.

భైరవ శాస్తులు, నవ్వి, “నా చెవినకూడా వెయ్యరాదా?” అన్నాడు.

“నా స్నేహితుడొకడు—బొత్తిగా లేనివాడే. పాపం, అయితే బహుయోగ్యుడు—తన పిల్లకు తెలివిగల కుర్రవాడవడన్న దొరికితే చూడమని నాకు రాశాడు. వైదీకే. పిల్ల చాలా తెలివిగలది. సంగీతం చక్కగా పాడుతుంది. ఫిడేలు వాయిస్తుంది, ఇంటిపనులన్నీ చేస్తుంది. చాలా బుద్ధిమంతురాలు. ఆశ గదా? మంచి సంబంధం కోసం చూస్తున్నాడు. కట్నం ఇచ్చుకోలేడు. ఖర్మం !... సత్యానికి చేసుకుంటే ఇద్దరూ ముచ్చటగా ఈడు, జోడుగా వుంటారని ఆలోచన పోయిందిగాని... మీరు పెట్టుకున్న లైనుకూ దీనికీ కలవదు. అడిగారని చెప్పానుగాని నాకే సిగ్గుగా ఉంది చెప్పటానికి. మీ మనసులోవున్న ఆలోచన సబబైనదని తెలిసి ఇక ఈ విషయం ఎట్లా ప్రస్తావించమా?” అన్నాడు గోపాలం.

బైరవశాస్తులు మళ్ళా ఒక నిమిషంపాటు నేలకేసి చూసి తల వైకెత్తి, “మిరిప్పుడే ఆ స్నేహితుడికే మాటారాయకండి. రేపీ పాటికి నేనే వచ్చి మాట్లాడతాను. నాకు సెలవిప్పించండి” అంటూ లేచాడు.

గోపాలం ఆ మాటమీద ఆట్టే ఆశ పెట్టుకోలేదు.

5

గోపాలం మళ్ళీ పొగపాటు పడ్డాడు. మర్నాడు సాయం కాలానికి బైరవశాస్తులు మళ్ళీ వచ్చి కూర్చుని, “అయ్యా, మీ స్నేహితుణ్ణి ఒకసారి రమ్మనండి. వీలయితే పిల్లనూ, పిల్ల జాతకాన్ని వెంటపెట్టుకు రమ్మనండి ఆలస్యాదమృతం విషం” అన్నాడు.

“మీరేమీ తొందరపడలేదుకద? కాస్త విచారిస్తే సత్యానికి మంచి సంబంధం దొరుకుతుందేమో! పిల్లనిచ్చేవారు వేలకు వేలుపిల్లవాడికి ధారపోయకపోయినా, అప్పుపెట్టవచ్చు. తరవాత సత్యం తీర్చుకోలేకపోతాడా?” అన్నాడు గోపాలం.

శాస్తులుగారు తల అడ్డంగా తిప్పాడు.

కన్నతండ్రిని నేను పస్తాయిస్తే పిల్లనిచ్చిన మామగారు డబ్బు తెచ్చి పోస్తాడా? అంత సులభంగా డబ్బుపోయ్య

గల లక్షాధికారి తన కూతుర్ని మావాడికిస్తాడా? గొం తెమ్మ కోరికలు! నేను నిన్న నే మనవిచే స్తినే... ధీరుడైనవాడు తల పెట్టిన పనులు తుదముట్టించవలసిందే. మీ స్నేహితుణ్ణి పిలిపించండి. మీ ఆపులకంటే మా కాపులులేరు.”

మరోవారం రోజులకల్లా సత్యం వెళ్ళి స్థిరపడింది. ఇంకో పదిరోజులకు వెళ్ళి జరిగిపోయింది కూడాను.

సత్యానికి ప్రెసిడెన్సీ కాలేజీలో సీటు వచ్చింది. అతను మద్రాసు బయలుదేరి వెళ్ళేటప్పుడు గోపాలం కొన్ని ముక్కలు చెప్పాడు.

“దేవుడనుకూలిస్తే నువు చాలా ముందుకొస్తావు. కాని ఒకటి జాపకం పెట్టుకో. నువు మీ నాన్నగారికి రుణ పడబోతున్నావు—ఒకవిధంగా కాదు. రెండువిధాలుగా. నీమీద ఆయన పెద్ద ఆశలు పెట్టుకున్నాడు. నువు మరికొన్ని సంవత్సరాలపాటు అనాలో రాత్రాలు దీక్షతో పనిచేస్తే తప్ప ఆ ఆశలు ఫలించవు. ఆయన నీకోసం నువు పుట్టినప్పటి నుంచీ దీక్షగా నీకోసం పనిచేశాడు. ఇంకాచేస్తున్నాడు. అది మరచిపోకు. ఆయన ముసలివాడు, నువు కుర్రాడివి. అందు చేత నీ దీక్షకంటే ఆయన దీక్ష గొప్పది. నువ్వు చెయ్యవలసింది అసాధ్యమైన విషయంకాదు—సివిల్ సర్వీసులో చేరేవాళ్ళంతా చేస్తున్న పనేకాని మీ నాన్నగారు చేసిన పని అసాధ్యమైనది. అటువంటి త్యాగం ఏ తండ్రి చెయ్యడు.

“రెండోసంగతి ఏమిటంటే, నువు రూపాయి అణా

పెసలతో నీతండ్రిగారికి రుణపడబోతున్నావు. జ్ఞాపకం పెట్టుకో. అది తీర్చవలసిన బాకే. ఆ ఋణం తప్పించుకో దలిస్తే నువు ఏ ప్రిడగు పరీక్షో చదవేసి ప్రాక్టీసు పెట్టుకోవటం తప్ప మరోదారిలేదు. కాని ఆపనిచేస్తే మీనాన్నగారికి ఆర్థిక మైన బాధ తప్పిస్తావుగాని ఆయనపడ్డ శ్రమంతా వృధా అవుతుంది.”

సత్యం ఈ విషయాలు జ్ఞాపకం పెట్టుకుని దీక్షగా చదువుతానన్నాడు.

పట్నంచదువు ప్రారంభించినాక చిన్నతనంనుంచీ పట్నంలోనే ఎందుకు చదవకపోతినా అనిపించింది సత్యానికి. ఈకాలపు చదువుకు తగిన వాతావరణం పట్నంలో వున్నట్టుగా చిన్న బస్టీలలో వుండదు అక్కడ ఎంతో తెలివిగల వాళ్ళనిపించుకునే సత్యంవటి విద్యార్థుల కెక్కువ లోకజ్ఞానం వుంటుంది. తన తోటివిద్యార్థుల్లో ఎంతో సంపన్నులూ, గొప్ప సంబంధాలు కలవాళ్ళూ, అనేకంకాల ఉద్యమాల్లో తిరిగేవాళ్ళూ, ప్రతిభ వంతులూ వుండటం కనిపెట్టి వాళ్ళ సహవాసాలు సంపాదించసాగాడు. అతన్నికూడా వాళ్ళు చాలా తెలివిగల విద్యార్థుల్లో ఒకడికింద స్వీకరించారు.

సత్యానికి లెక్కరర్లతో కూడా కొంత చదువు దొరికింది. ఐ. సీ. యస్. మీద ఆశ పెట్టుకున్నాడని తెలిసి వాళ్ళుకూడా ప్రోత్సహించి సలహాలిచ్చారు. ఆ సలహాల నతను వేరవాక్యాలుగా వాటింపాడు. కాలేజీ చదువు కాక

సత్యం యూన్ వర్ సిటీ లైబ్రరీలో అనేక గంటలు గడిపే
వాడు.

అతనికి ఎంతడబ్బు కావలసినా తండ్రి ఎంపిసూ
వచ్చాడు. ఆ డబ్బుతప్ప సత్యానికి ఇంటి వాతావరణంతో
ఏమీ సంబంధంలేకుండా పోయింది. పట్నం వచ్చేవరకూ
సత్యం తనయింటి సంస్కారపు గిరులుదాటి పోనేలేదు. కాని
ఇప్పుడు దాన్నిదాటి ఎంత పైకివెళ్ళితే తనకంత ఉపయోగ
మనిపించింది. పొదుపూ, పూర్వసంప్రదాయాలు మంచి
తనమూ — ఈ విలవలేవీ తనకు పనికి వచ్చేవికావు.

6

సత్యం ఆనర్సు పరీక్షల్లో ఉత్తీర్ణుడైనాడు. తరవాత
కొద్దికాలానికి ఐ. సీ. యస్. ప్రవేశ పరీక్షల్లో నెగ్గి ఏరుకో
బడ్డాడు.

భైరవశాస్త్రులు ఆరోగ్యం కొంతకాలంగా బాగా
లేదు. ఆయన ఎక్కడికీకదలబంలేదు. పెద్దకొడుకు సంసారం
ఖర్చుకూడా జాస్తి అయింది. ఆయన ఇద్దరు కూతుళ్ళకు
పెళ్ళిచేశాడు. సామాన్య సంబంధాలు తెచ్చినా కట్నాలు
పోయ్యవలసి వచ్చింది. రాబడి ఖర్చుకు చాలలేదు. కాని

భైరవశాస్త్రులు అణచిటిమీద ప్రాణంపోయినా దస్కతు
పెట్టలేదు. అయినకాడికి పొలం తెగనమ్మి ఖర్చుజరిపాడు.

సత్యం ఖర్చుముందీ ఖర్చులన్నీ కలిపినా ధూపానికి
రాలేదు. ఈ సంగతి భైరవశాస్త్రులు అనుకున్న దేగనక
ఆయన ఏమీ విచారించలేదు. ఇంగ్లండు వెళ్ళిన తరవాత
సత్యం ఖర్చు అంతులేకుండా పెరిగిపోయింది "డబ్బు జాగ
రగా వాడు" అని రాద్దామని ఎన్ని సార్లో కలం చివరిదాకా
వచ్చింది కాని శాస్త్రులు నిగ్రహించుకున్నాడు సత్యాన్ని
ఏవిధంగానూ నిరుత్సాహ పరచరాదు వాడు తన చదువు
విషయంలో శ్రద్ధవహించినన్నాళ్ళూ ఇంకేం జరిగినా ఫరవా
లేదు

ఇంగ్లండులో శిక్షణపొంది దొరవేషంలో సత్యం
దిగాడు. భైరవశాస్త్రులు నిట్టూర్చాడు. సత్యంవైస్వరూపమే
కాకుండా అతని ప్రవృత్తి గూడా చాలా మారిపోయినట్టు
కనిపించింది. జీవితం గురించీ జీవిత సమస్యల్ని గురించీ ఒక
నిర్లక్ష్యభావం కనిపించింది. అది నిర్భయం కాదు, నిర్లక్ష్యం
గూడా కాదు. అనేక స్వల్ప విషయాల్లో సత్యానికేంతో
తాకిక శ్రద్ధ ఉంది. తన దుస్తులు కొంచెం మడత నలిగినా
రాదాంతం చేస్తాడు. గడియారం ప్రకారం పనిచేసున్నట్టుగా
తను అనుకున్నదానికి ఒక నిమిషం జాగయితే అలాడి
పోతాడు ! ఇదంతా ఒక కొత్త సంస్కారమని శాస్త్రులుకు
తట్టలేదు. తనకొడుకీ లక్షణాలన్నీ అలవాటు చేసుకున్నాడని
నమ్మాడు. సత్యంనేర్చిన కొత్త అలవాట్లన్నీ ఇంకా ఆయనకు

తెలీవు అదంతా తెలుసుకునే అవకాశం లేకమునుపే భైరవ శాస్తులుకు పెద్దకనువిప్పయింది. సత్యం అంతవరకూ భార్యను తెచ్చుకోలేదు. ఇప్పుడాపని చెయ్యమని తగ్గడి హెచ్చరిస్తే సత్యం సరిగా వినిపించుకోలేదు.

భైరవశాస్తులుకు కొడుకుమీద అనుమానం కలిగింది. ఏమిటి వీడి ఆలోచన? చవుక బారు వెధవలు చేసినట్టుగా అక్కడ ఏ దొరసానో మరిగివచ్చాడా! లాంఛనంగా ప్రాయశ్చిత్తం చేసుకోమంటేనే సత్యం నీళ్ళు నమిలాడు. కాని ఎవ్వరికీ తెలీకుండా ఆ తంతుచేసేశాడు భైరవ శాస్తులు

ఇక గర్భాదానం విషయంలో సత్యం లొంగేట్టు కనిపించలేదు. కాస్త రెట్టించి హెచ్చరించగా, "ఇంత చదువూ చదివి నా విషయాలు నేను చూసుకోనా? నా కెందు కింత చెప్పటం?" అన్నాడు

"ఒరే, కొన్ని విషయాలెంత చదువు చదివినా తెలీవు. అవి పెద్దవాళ్ళు చెబితే తెలీయవలసిందే"

సత్యం ఏదో గొణిగాడు.

త్వరలోనే అతన్ని దూరదేశం వేశారు. అతనక్కడ ఎవ తెనో - నల్లదాన్నే - పెట్టుకు వుంటున్నాడని వదంతులు వినిపించినై. సత్యం మామగారు తన వియ్యంకుడితో సంప్రదించి తన కూతుర్ని వెంటబెట్టుకుని అల్లుడిదగ్గరికి వెళ్ళాడు.

సత్యం మామగారితో ఏమీ మాట్లాడలేదుగాని భార్యతోనే మంచిగా చెప్పాడు.

“నేను బుద్ధిరగనప్పుడు మా నాన్న నీకూ నాకూ పెళ్ళిచేశాడు. నాకు నీమీద ఏమీ కోపంలేదు. కాని ఇంగ్లండులో నాకొక బంగలీపిల్లతో స్నేహమయింది. ఆ పిల్ల అక్కడ చదువుతూండేది, ప్రతికలకు రాస్తూండేది. ఆ అమ్మాయికి పెళ్ళికాలేదు. నువ్వడంలేకుండా వుంటే మే మిద్దరమూ పెళ్ళాడి వుండేవాళ్ళం. కాని మా కిప్పుడా అవకాశంలేదు. నాతో స్నేహంగా వుండటానికై నా ఒప్పుకుందిగాని మరొకరిని పెళ్ళిపడడాని కిష్టపడలేదు నేను నిన్నెరిక్కమునుపే ఆమె నెరుగుదును. నికోసం ఆమెను తరిమెయ్య మన్నావా? నా వలకాదు ”

“నే నెక్కడికి పోతాను? నన్ను కూడా ఇక్కడే ఉండ నివ్వండి” అన్నది అతని భార్య.

“వుండు, నా కేమీ అభ్యంతరంలేదు. కాని నా మీద అధికారము వుందనుకోకు; ప్రతిదానికీ నసపెట్టకు. ఆ ప్రకారమే తే ఉండు”

సత్యభార్య సరస్వతి ఒక నెలపాటు భర్త దగ్గిర ఉంది. సత్యం తాగుడూ, ఆ బె గలీ అమ్మాయి కూడా అతనితో పాటు తాగటమూ, ఇద్దరూ తనని లక్ష్యపెట్టకుండా నానా వికారచేష్టలు చెయ్యటమూ, తనున ఇంట్లో నొకరుకన్న అధమంగా చూడటమూ సహించలేక తనను పంపించమని భర్త సడిగింది అతనామె వెంట నొకొన్నా లేకుండా పంపాడు. అయితేనేం? సెకండు క్లాసులో ఎక్కించి పంపాడు.

*

*

*

“శ్రీకృష్ణ పరబ్రహ్మణీసమః”

గోపాలం కుర్చీలో కూర్చుని ప్రతిక చదువుకుంటూ త్రుళ్ళిపడి లేచాడు. చంకలో బోలె, చేతిలో తళతళా మెరిసే చెంబూ పట్టుకుని భైరవశాస్త్రులు ప్రత్యక్షమైనాడు.

“రండి శాస్త్రులుగారూ, కూచోండి” అని గోపాలం ఆయన్ను బలవంతంగా కూచోబెట్టి “ఏమిటిది?” అని ప్రశ్నించాడు.

“అత్యాశకు పోయినందుకు శాస్త్రి... చూడండి, బాబూ మనిషైనవాడు విచ్చలవిడిగా తాగటమూ, ఎవతైనో పెట్టుకుని ఊరేగటమూ, నేర్పే చదువేం చదువూ? ఇటువంటి చదువులు కూడా ఉంటాయా? మనుషులు దుర్బుద్ధి వల్ల ఇటువంటిపను చేస్తూంటారనుకునేవాణ్ణి. చదువువల్ల కూడా ఇవి అబ్బుతాయా?” అన్నాడు భైరవశాస్త్రులు.

“దుర్బుద్ధులందరిలోనూ వుంటూంటే అయితే ఒక్కో చదువు సంఘభయం పోగొట్టేస్తుంది. సంఘభీతే దైవభీతి అనుకోండి. ఈ చదువు సంఘభీతి పోగొట్టటమేకాక సంఘానికి మీమీద నామీద ఉండే కట్టుబాట్లకూడా లేని అవకాశాలు కల్పిస్తుంది. డబ్బు పుష్కలంగా ఇస్తుంది. ఇంక అడ్డేమిటి?” అన్నాడు గోపాలం.

“ఎంత పొరపాటూ! మీవంటి తెలిసిన వాళ్ళుండి కూడా నాతో మాటమాత్రం చెప్పకపోతిరే!”

“చెప్పదామని నాకు నోటిదాకా వచ్చింది. కాని మీరు డబ్బు సంపాదననే ఘనంగా చూసినట్టు కనపడ్డారు. లేనిపక్షంలో మీ పెద్దవాడి విషయంలో మీరు అసంతృప్తి

పడవలసిన అవసరం ఏముంది! అతడు ఎంత పెద్ద మనిషి!
చదివిన చదువులో ఎంత గట్టినాడు!”

“వాడే నా నిజమైనకోడుకు ఈ వెధవ నాకొడుకేకాడు
వాడి పెళ్ళానికి రెండేకరాలు రాసి ఇస్తున్నాను. నేను ముప్పై
తుకు బతుకులాను. ఎంతకాలంలెండి. అయిపోయింది. పిల్లలు
గలవాడు, నాకున్న ఆ స్త్రీనా నా పెద్దకొడుకే తింటాడు”

“మీరెంతసేపూ డబ్బే ఆలోచిస్తున్నారు, మీ చిన్న
వాడిమీది పంతంకొద్దీ... వాడు అందరికళ్లలోనూ నికృష్ట
డుగా కనిపించాలని జోలె పట్టుకున్నారుగాని మీకు తిండి
జరగదా! నన్నడగితే మీవాడిదేమీ తప్పలేదు. తప్పంతా
మీదే. వాడి జన్మకీ చదువుతప్ప మరొకటి లేకుండా చేశారు.
వాడికి ప్రపంచంగొడవ తేలీదు. ఒక సాహిత్యంలేదు. ఒక
పురాణంలేదు. ఆఖరుకు ఒక సుమతీ శతకం పద్యమైనా
వాడికి రాదు నే నెరిగిన మటుకు వాడొక నాటకంగాని
సినిమాగాని చూసిన పాపాన పోలేదు. ఇది కూడును, ఇది
కూడదు అనే జ్ఞానం వాడికెట్లా వస్తుంది?... వాడి మానాన
వాణ్ణి జీవించ నివ్వండి. ఇంతడబ్బు పంపిస్తూ ఉంటాడు,
ఖర్చుపెట్టుకోండి” అన్నాడు గోపాలం.

“వాడి డబ్బు నా కవసరంలేదు అదినాకు విషంతో
సమానం!”

“మన ఇచ్చలన్నీ పిల్లలద్వారా తీర్చుకుందామని
ప్రయత్నించేస్తే ఇదే జరుగుతుంది. వాళ్ళు మనకు దక్క
కుండా పోతారు... ఫర్వాలేదు, మీవాడు మీకు డబ్బు
దానం చెయ్యడు — మీ బాకీ తీరుస్తాడు; మీది మీరు

దక్కించుకుని అంతతో తృప్తిపడండి. మీ మనుమడికి పని కొచ్చే చదువు చదివించండి. వాడు తనపొట్ట పోసుకుంటూ నలుగురికి ఉపయోగ పడేటట్టు చదివించండి" అన్నాడు గోపాలం.

తను అన్నమాటలు భైరవశాస్త్రులుకు కష్టం కలిగించినమాట గోపాలానికి తెలుసు. ఆయనకు కోపం తెప్పించాలనే అన్నాడ మాటలు. ఎన్నడూ తనయింటికి ఉపాదానానికి రాని శాస్త్రులు ఇవ్వాలి రావటం దేనికి? గోపాలం సానుభూతి సంపాదించటానికి తప్పితే!

ఆయనకు ఉపాదానం వెయ్యినేలేదన్న సంగతి భైరవ శాస్త్రులు వెళ్ళిపోయిన పాపుగంటకుగాని స్ఫురించలేదు గోపాలానికి.